

UTTAN ÚR HEIMI

Minni munur í Bretlandi

Nú tveir mánaðir undan bretska parlamentsvalinum vísir ein nýggj kanning, at tað stýttist ímillum stjórnarflokkinn Labour og tann konservativa andstøðuflokkinn.

Í seinastuni hava kanningar annars vísit, at Labour fór at vinna ein rímiliga tryggan sigur, men í teirri nýggju kanningini siga 37 prosent, at tey fara at atkvøða fyri Labour, og 34 prosent siga, at teirra atkvøður fara til teir konservativu. Í einari tilsvarendi kanning í desember var Labour nýggju prosentstígg oman fyri teir konservativu. Hóast hesa gongdina eru teir flestu politisku eygleiðararnir á einum máli um, at Labour fer at vinna valdið eitt valskeið afturat.

Enn hevur Tony Blair, forsætisráðharri, ikki kunngjørt, nær valið verður, men í London verður hildið, at valið verður tann 5. mei. Valstriðið er langt síðani byrjað.

Serbia býtast sundur

Teir politisku leiðararnir í Montenegro skjóta nú upp at býta Serbia-Montenegro sundur í tvey sjálvstøðug ríki.

Filip Vujanovic og Milo Djukanovic, sum eru ávíkavist forseti og forsætisráðharri í Montenegro, hava gjørt uppskotið, sum sigur, at Serbia og Montenegro verða hvør sítt ríki, men at londini skulu halda fram í einari samveldisskipan. Teir báðir hava eisini gjørt eitt uppskot um, hvussu markið ímillum londini skal gerast.

Serbia og Montenegro vórðu lögð saman í einari seinastu roynd at bjarga einum parti av gamla Jugoslavia, men viðurskiftini ímillum partarnar eru versnað tey seinastu árin.

Tað er ikki greitt, hvørja móttøku uppskotið hjá leiðarunum í Montenegro fær í Beograd. Vojislav Kostunica, forseti, er heitur talsmaður fyri at varðveita verandi skipan, men serbiskir tjóðskaparmenn hava leingi kravt, at Serbia og Montenegro verða skild sundur.

Skuldsettur fyri fólkkamorð

Fýrrverandi forsetin í Bolivia Gonzalo Sánchez og fleiri limir í stjórn hansara eru nú skuldsettir fyri fólkkamorð.

Fyri trimum mánaðum samtykti boliviska tjóðartingið at biðja ákærvaldið reisa ákæru ímóti fýrrverandi forsetanum og 15 av ráðharum hansara. Teir eru skuldsettir fyri at hava havt ábyrgdina av, at 56 fólk lótu lív undir mótmælisgongum á heysti í 2003. Ófriðurin tók seg upp, tí stjórnin hjá Gonzalo Sánchez hevði gjørt av at selja USA og Meksiko gass. Tað vildi fólkið ikki, og aftan á harðar mótmælisgongur máttu forsetin og stjórnin leggja frá sær tann 17. oktober í 2003.

Gonzalo Sánchez, sum er 74 ára gamal, flýddi til USA, tá hann noyddist at leggja frá sær, og har hevur hann búð síðani. Ákærvaldið í Bolivia hevur kortini gjørt av at reisa málið ímóti honum, og verður hann funnin sekur, kann hann fáa upp í 30 ára fongsul, sigur BBC.

Hav á Mars

Myndir av gongustjórnum Mars hava fingið vísindafólk at halda, at eitt fryst hav er undir jarðarskorpunum á gongustjórnum.

Myndir, sum evropeiska rúmdarfarið Mars Express hevur tikið, benda á, at tað frysta havið er 800 ferðir 900 kilometrar stórt. Vísindafólk hava leingi vítað, atisur er við teir báðar pólarnar á Mars, men hetta er fyrstu ferð, at tey hava varnast hav mitt á gongustjórnum, sigur BBC. Mars hevur ikki havt atmosferu tey seinastu 3,8 milliardir árin, og síðani hevur einki rennandi vatn verið har.

Evropeisku vísindafólkini halda, at jarðarskorpan oman á tí frysta havinum er heilt tunn, kanska bara nakrar fáar tummar, men tað er neyðugt at gera fleiri kanningar, áðrenn nakað kann sigast við vissu, sigur BBC.

Tað bleiv al-Jafari

Shiamuslimska samgongan í Irak hevur kosið sær Ibrahim al-Jafaari til forsætisráðharraevni

IRAK

Árni Joensen
fartekst@mail.dk

Tann shiamuslimska samgongan vann tjóðartingsvalið í síðsta mánað, og tá hon hevur meiriluta í tinginum, er lítið at ivast í, at Ibrahim al-Jafaari verður forsætisráðharri. Al-Jafaari vann í kapping við Ahmed Chalabi, sum tó gjørdi av at taka seg aftur.

Verandi forsætisráðharri, Iyad Allawi, hevur kunngjørt, at hann ætlar sær at royna at verða verandi í embætinum, men av tí at flokkur hansara bert fekk 14 prosent av atkvøðunum á tjóðartingsvalinum, eru møguleikar hansara sera smáir.

Ibrahim al-Jafaari, sum er útbúgvinn lækni, hoyrir til



tann shiamuslimska átrúnaðarbólkin í Irak, og hann er formaður í flokkinum

Dawa. Hann verður ikki hildin at vera serliga USA-vinarligur, men hann hevur

Ibrahim al-Jafaari verður tann fyrsti valdi forsætisráðharri í Irak eftir einaveldið hjá Saddam Hussein

tó sagt, at teir amerikonsku hermenninir ega at verða verandi í Irak, til endi er fingin á ófriðinum.

Shiamuslimska samgongan hevur 140 av teimum 275 tinglimunum og sostatt meiriluta. Reglurnar áseta, at tveir triðingar skulu atkvøða fyri teirri komandi stjórnini, og tí er hugsandi, at shiamuslimska samgongan og kurdarnir fara at taka seg saman. Kurdarnir hava 75 tingmenn, og tí kunnu hesir báðir bólkarnir gera av, hvør skal manna teir týðningarmestu sessirnar í stjórnini, skrivur AP.

Kurdarnir hava framman undan boðað frá, at teirra leiðari, Jalal Talabani, eigur at fáa forsetaembætið.

Vilja hava eina kvinnu í Hvítu Húsinu

Flestu amerikanarar halda, at tíðin er komin, til at USA fyrstu ferð kann fáa eina kvinnu í forsetaembætið

USA

Árni Joensen
fartekst@mail.dk

USA hevur ongantíð havt eina kvinnu í forsetaembætinum, men sambært einari kanning hjá Siena College Research Institute halda flestu amerikanarar, at tíðin er búgvinn til tess nú.

Ikki minni enn 81 prosent av teimum spurdu siga, at tey kundu hugsað sær at



Meiri enn helmingurin av amerikanarunum halda, at Hillary Clinton eigur at stilla upp til forseta

atkvøtt fyri einari kvinnu til forsetaembætið, og av teimum siga meiri enn helmingurin, at Hillary Rodham Clinton, senatorur, eigur at stilla upp.

42 prosent av teimum republikonsku veljarunum halda, at Condoleezza Rice, uttanríkisráðharri, eigur at royna seg, men kortini halda bara 18 prosent av republikanarunum, at flokkurin fer at stilla eina kvinnu upp á næsta valinum, sum verður í 2008. Harafturímóti siga 60 prosent av teimum demokratisku veljarunum, at teirra flokkur eigur at stilla eina kvinnu upp næstu ferð.

Vilja hava aðra stjórn

Ein veljakanning í Noregi vísir, at ein meiriluti av veljarunum vilja hava eina stjórn við sosialdemokratunum Jens Stoltenberg sum

forsætisráðharra.

Kanningin gevur Sosialdemokratunum, Sosialistiska Vinstraflokkinum og Miðflokkinum 55,5 prosent

av atkvøðunum og 96 sessir í Stórtinginum. Teir triggir stjórnarflokkarnir, Kristiligi Fólkaflokkurin, Høgr og Vinstri, fáa 25,5 prosent

og 44 tingsessir.

Jens Stoltenberg sigur við NTB, at kanningin vísir, at norsku veljararnir vilja hava eina aðra stjórn.